



**QORTI TAL-MAGISTRATI (MALTA)
BĦALA QORTI TA' ĠUDIKATURA KRIMINALI**

MAGISTRAT DR. SIMONE GRECH

Kumpilazzjoni Numru 183/2019

Pulizija

Spettur Jonathan Ransley

vs

Maria Cassar

Illum, 29 ta' April 2021

Il-Qorti,

Rat l-imputazzjonijiet maħruġa kontra Maria Cassar detentriċi tal-karta tal-identità numru 121759M, li permezz tagħhom giet akkużata talli fit-30 ta' Lulju 2018, u fil-granet u/jew xhur ta' qabel, ġewwa residenza f'Carmen, Triq il-Ġnien, Gżira:

- i. Ġieghlet annimal (kelb) isofri ugiegħ, tbatija u dwejjaq mingħajr bżonn, u talli abbandunat l-istess annimal (kelb), u dan bi ksur tal-Artikolu 8(2) tal-Kapitolu 439 tal-Ligijiet ta' Malta;
- ii. Ma trattatx xieraq annimal (kelb), meta żammet annimal (kelb), jew qablet li żzomm annimal (kelb), meta kienet taf li hi responsabbli għat-trattament xieraq tiegħu, u dan bi ksur tal-Artikolu 8(3) tal-Kap 439 tal-Ligijiet ta' Malta;

- iii. Ma ħaditx dawk il-passi raġonevoli f'kull ċirkostanza sabiex tiżgura li l-htigijiet ta' annimal (kelb), li hija responsabbli għalih jew li qabliet li tiegħu ħsieb, jintlaħqu hekk kif meħtieġ bi prattiċi tajba, sabiex tiġi żgurata s-saħħa u l-benesseri tal-kelb, u dan bi ksur tal-Artikolu 8(4) tal-Kapitolu 439 tal-Liġijiet ta' Malta.

Rat il-kunsens tal-Avukat Ġenerali sabiex din il-kawża tiġi trattata bi proċedura sommarja;

Rat l-atti kollha;

Rat id-dokumenti eżebiti;

Semgħet il-provi prodotti;

Semgħet sottomissjonijiet;

Rat li din il-kawża giet differita għas-sentenza.

Ikkunsidrat;

Xhieda viva voce prodotta

Spettur Jonathan Ransley xehed li fl-14 ta' Settembru 2018, irċieva kwerela mingħand Dr Luke Vella Verzin, datata 30 ta' Lulju 2018, sabiex jittieħdu passi kontra l-imputata, għaliex il-klieb fil-pussess tal-imputata, ma kinux qed jinżammu f'ambjent nadif, kienu *malnourished*, u li minħabba li kellhom id-dwiefer twal, kienu qed isofru xi uġiġ. Gie spjegat ukoll li minħabba l-ħmieġ li kien hemm fl-ambjent li kienu qed jinżammu, il-klieb żviluppaw kundizzjoni fil-gilda. Spjega li l-*Animal Welfare Officers* kienu Saviour Farrugia u Stephen Carabott. Spjega li fit-23 ta' Settembru 2018, huwa baġat għall-imputata, u din qalet li l-klieb titmagħhom kemm bi *dry food*, u kif ukoll b'*wet food*. Qal li l-imputata sostniet miegħu li fejn

kienu qed iduru l-klieb x'hin ittiehdu r-ritratti mill-*Animal Welfare Officers*, ma kienx l-ambjent fejn tghix hi. L-Ispettur sostna li huwa wera lill-imputata ritratt, fejn kien jidher car li dawn il-klieb kienu fil-post fejn tabita l-istess imputata.

Spjega li fir-rigward tad-dwiefer, l-imputata sostniet li hija ma kellhiex mezzji finanzjarji sabiex tiehu lil klieb ghand veterinarju jew ghand *groomer*. Sostna li dakinhar stess, l-imputata giet akkumpanjata mis-Surgent 1314, u ttiehdu xi ritratti, li minnhom jirrizulta li l-klieb ma dehrux li ghandhom il-kundizzjoni li kienet issemmiet, u li d-dar kienet tnaddfet. Ikkonferma li l-imputata għazlet li tirrinunzja għad-dritt tal-parir legali, u li rrilaxxat stqarrija li l-imputata għazlet li ma tiffirmax.

Stephen Carabott spjega li huwa ufficjal fid-Dipartiment tal-Ħarsien tal-Annimali, u li fit-8 ta' Lulju 2018, saret spezzjoni, wara diversi tentattivi. Spjega li daħlu mill-bieb tal-komun, fejn kien hemm hafna ħmieg. Spjega li nfirmaw lill-imputata li kellhom rapport fuq il-klieb tagħha. Huwa kkonferma li l-aċċess sar f' Carmen, Triq il-Ġnien, Gżira. Spjega li kien hemm hafna ħmieg, tant li l-art kienet twaħħal. Kien hemm grieden tal-imramma ħerġin mill-boroż taż-żibel li kien hemm. Sostna li l-imputata niżlet il-klieb fit-taraġ bejn l-entrata tagħha u l-indana ta' isfel. Sostna li l-klieb kienu fi stat ħazin hafna għax kellhom kundizzjoni fil-ġilda, irritazzjoni kbira. Spjega li kellhom pil nieqes. Id-dwiefer telgħu 'l fuq minflok 'il quddiem. Spjega li rrizulta li l-klieb kienu ċippjati. Sostna li dan kien każ car ta' maltrattament, u rrakkomandaw li l-klieb jittiehdu. Spjega li minkejja l-istat li kienu fihom il-klieb, huwa seta' biss jirrakomanda lil ta' fuqu, u ma setax jieħu l-klieb, ħlief f'każijiet fejn il-kelb ikun imminenti li ser imut.

Saviour Farrugia spjega li huwa *Animal Welfare Officer*, u li saret spezzjoni fi Triq il-Ġnien, Gżira. Spjega li l-imputata, li qed jagħraf fl-awla, fetħitilhom biex issir l-ispezzjoni. Qal li l-post kien fi stat dizastruż, u l-annimali ma kinux miżmuma tajjeb. Kien hemm ħmieg kbir, ħwejjeg mal-art, u ħmieg mal-art. Ikkonferma li kien hemm ukoll ħmieg tal-annimali. Sostna li kien hemm grieden tal-imramma ħerġin anke minn ġol-ħajt. Sostna li l-klieb kellhom dwiefer twal. Sostna li b'dawn id-dwiefer, il-klieb lanqas jimxu sew. Sostna li wara dakinhar, hu u l-ufficjal l-iehor ma regghux marru f'dan il-post.

Dr Luke Vella Verzin ikkonferma l-kontenut tal-kwerela bil-gurament tiegħu.

Ikkunsidrat:

Dwar l-imputazzjonijiet li għandha quddiemha din il-Qorti, fis-sentenza mogħtija minn din il-Qorti hekk kif diversament ippreseduta, fl-ismijiet, Il-Pulizija (Spettur Christina Delia) vs Leon Borg (Kumpilazzjoni numru 477/2019) fit-12 ta' Mejju, 2020, intqal:

“Illi l-imputat jinstab mixli bl-imputazzjoni regolata mill-Att dwar it-Trattament Xieraq tal-Animali (Kapitolu 439). L-artikolu 8(2) li jiddisponi illi:

(2) L-ebda animal ma għandu jiġi mgħiegħel isofri uġiegħ, tbatija jew dwejjaq mingħajr bżonn, u l-ebda animal ma jista' jiġi abbandunat.

Bl-emenda introdotta bl-Att XXXV tas-sena 2014 gie speċifikat f'aktar dettal liema passi għandhom jittieħdu minn min ikun qed jieħu kura ta' animal biex jiżgura illi kull animal ikollu kull ma jinħtieġ, inkluż ambjent adegwat u ikel xieraq fost oħrajn. Bl-introduzzjoni ta' dan is-subparagrafu il-Legislatur ried jiċċara l-interpretazzjoni tal-artikolu 8 sabiex jinkorpora diversi xenarji differenti u li n-nuqqas tagħhom jistgħu indubjament iwasslu għat-tbatija, mard jew uġiegħ tal-animal miżmum.

Bil-piena għal dan ir-reat jiġi regolat mill-artikolu 45 tal-istess Att. Illi imbagħad l-artikolu 2 ta' l-Att tagħti definizzjoni ta' dak li jikkostitwixxi il-moħqrija fejn jingħad illi:

"moħqrija", fir-rigward ta' animal, tfisser li għiegħel lill-animal, b'xi att jew ommissjoni, isofri uġiegħ jew tbatija li fix-xorta jew millqawwa, jew fil-għan tagħhom, jew fiċ-ċirkostanzi li fihom ikunu imposti, jkunu żejda jew bla kura;

Hekk kif il-magħoranza tal-Maltin u l-Għawdxin iħobbu l-animali u dawk li jrabbu l-animali domestiċi qiegħed dejjem jizdied. Għandu minnufih jintbagħat messaġġ b'saħħtu lil dawk il-persuni li iwettqu atti moħqrija fuq l-animali, għaliex dawn l-atti mhux aċċettabbli.

Minn dawn il-konsiderazzjonijiet din il-Qorti jidhrilha li annimal jista' jiġi mgiegħel isofri uġiegħ, tbatija, jew dwejjaq bla bżonn jew li jiġi abbandunat kemm b'azzjoni ta' kommissjoni kif ukoll b'azzjoni t'ommissjoni. Tista' tabbanduna annimal billi tkeċċiħ fizikament minn daru daqskemm tista' tabbanduna annimal billi tonqos milli titimġhu u tagħti kasu. Tista' ġġegħlu jbati billi ttiħ ikel li ma jkunx tajjeb għalih, daqskemm tista' ġġegħlu jbati billi tonqos milli ttiħ biżżejjed ikel tajjeb għalih. Tista' ġġegħlu jbati wġiegħ billi issawtu fizikament daqskemm tista' ġġegħlu jbati wġiegħ billi ma ttiħx il-kura veterinarja meħtieġa għal mard jew ġrieħi li jkollu (Appell numru 146 tal-2019 fl-ismijiet Il-Pulizija vs Carmelo ZAMMIT deciz mill-Imhallee Aaron Bugeja fit-12 ta' Novembru 2019).

L-Imhallee Michael Mallia fis-sentenza fl-ismijiet Il-Pulizija (Sp. Fabian Fleri) Vs Joseph Galea (Appell Kriminali Numru. 396/2011 deciz fid-29 ta' Mejju 2013) kien dahal f'dettal meta evalwa l-mohqrija talannimali wara l-kaz li qajjem furur wara l-mohqrija u l-qtil tal-kelba Star "L-istorja aggjaccanti illi xxukkjat nazzjon tal-kelba "Star", dan il-kaz partikulari fejn kelba ohra intremiet hajja fi skip ta' l-iskart u thalliet hemmhekk għal tnax (12) –il siegħa shah f'teretri mmaginabbli sakemm kumbinazzjoni nstabat minn persuna li kien għaddej vicin dan l-iskip. Il- kaz ta' klieb u qtates imsamrin fuq kurcifiss imhallija mdendla ma xi kancell jew grada, Zwiemel talkarozzini mhallijin għal sigħat twal weqfin taht il-qilla tax-xemx mingħar protezzjoni biex jagħtu sodisfazzjon ta' ftit flus lil sidhom. Klieb imhallija marbuta mingħar protezzjoni għall-elementi, sajj u xitwa. Il-għied tal-klieb organizzat b'mod kalndestin illi minn zmien għal zmien jifacca għal skrutinju mistmerr tal-pubbliku. U fl-ahhar u xejn inqas il- qtil ta' l-annimal għal divertiment tal-bniedem."

L-għaref politiku u kbir statista Mahatma Gandhi darba kien qal illi l-kburija ta' pajjiz huwa meqjuz mill-mod kif il-pajjiz jitratta l-annimali tiegħu. Sfortunatament f'dan il-kuntest il-poplu Malti ma tanx għandu għalxiex jiftahar fejn minn zmien għal zmien qegħdin johrogu rapporti u cirkostanzi ta' mohqrija ta' annimali illi jiddisturbaw il-

kuxjenza tal-maggoranza li ghandhom ghal qalbhom il-gid jew kif inhu maghruf blIngliz “well being” ta’ l-animali.

L-animali wkoll ghandhom id-drittijiet taghhom u bazikament huma maqsuma f’hames taqsimiet:

1. Li jigu mehlusa mill-guh, il-ghatx billi jkun hemm access ghall-ilma taxxorb potabli u dieta biex tassigura s-sahha ta’ l-animali.

2. Li ma jkunux soggetti ghal dizagi u skonfort billi jigi provdut ambjent siewi nkluz lquh mill-elementi u post fejn jistghu jistrieu.

3. Li ma jkunux soggetti ghall-ugieh, feriti u mard bi prevenzjoni u trattament veterinarju fejn mehtieg.

4. Li jkunu jistghu jghixu l-hajja normali taghhom billi jigi provdut spazju, facilitajiet adegwati u jkunu esposti ghal animali ohra ta’ l-ispeci taghhom.

5. Li jkunu hielsa mill-biza’ u piena billi jkunu assigurati kundizzjonijiet u trattament illi jevitaw tbatija.

Il-konsegwenza ta’ dawn id-drittijiet mhuwiex li l-bniedem jista’ juza u jiddisponi mill-animali kif irid u kif joghgbu izda ghandu r-responsabilta li jassigura li dawn id-drittijiet jigu mharsa.”

Fid-deċiżjoni mogħtija minn din il-Qorti hekk kif diversament ippreseduta, fl-ismijiet, Il-Pulizija (Spettur Kylie Borg) vs Sergio Borg, fil-5 ta’ Ottubru 2020, intqal:

“Illi dan huwa kaz ta’ mohqrija ta’ animali da parti tal-imputat liema mohqrija, lil hinn mill-ammissjoni tal-imputat ghall-akkuzi migjuba kontrih, mhux biss jirrizulta b’mod manifest mill-atti processwali izda hija wkoll, fil-fehma tal-Qorti, wahda estrema. Huwa minnu li dan l-istat ta’ fatt ma jidhrax li huwa frott ta’ xi att pozittiv imwettaq deliberatament mill-imputat fil-konfront tal-animali li kienu fil-kustodja tieghu, izda dan ma jnaqqas assolutament xejn la mit-tbatija u dwejjaj li evidentement soffrew l-animali in kwistjoni, u lanqas mill-htija

talimputat ghar-reati lilu addebitati. Ghall-kuntrarju, fil-fehma tal-Qorti, ic-cirkostanzi ta' dan il-kaz ilahhqu jekk mhux jeccedu, f'dak li huwa mohqrija u krudelta`, kaz ta' att pozittiv ta' sadizmu.

Infatti, l-Artikolu 2 tal-Att dwar it-Trattament Xieraq tal-Animali jaghti definizzjoni ta' dak li jikkostitwixxi il-mohqrija fejn jinghad illi:-

"mohqrija", fir-rigward ta' annimal, tfisser li ggieghel lill-annimal, b'xi att jew ommissjoni, isofri ugiegh jew tbatija li fix-xorta jew mill-qawwa, jew fil-għan tagħhom, jew fi-c-cirkostanzi li fihom ikunu imposti, jkunu żejda jew bla htiega."

Il-fatti ta' dan il-kaz jinkwadraw sfiq f'din id-definizzjoni legali ta' "mohqrija":

Minn ezami tal-atti li ghandha quddiemha l-Qorti, jirrizulta li kien hemm abdikazzjoni totali u assoluta da parti mill-imputat mill-harsien tal-benessere u l-htigijiet - anke dawk mill-iktar bazici - ta' dawn l-animali fuq perijodu ta' xejn anqas minn tliet xhur. Kif jirrizulta mill-istqarrija tieghu, l-imputat, ghad kien ben konxju tal-effetti detrimental li dan in-nuqqas kien inevitabilment qed jirreka fuq il-benessere tal-istess annimali, minflok ha azzjoni tempestiva biex jizgura dawn l-animali ma jkunux neqs minn ikel, ilma, esercizzju, indafa u igene, akkomodazzjoni xierqa u spazju adegwat biex jghixu minghajr tbatija, ugiegh u dwejjaq bla bzonn, iddecieda li jaghlaq ghajnejh u ma jaghmel assolutament xejn biex ihares l-interessi tagħhom u b'hekk ikkundannahom, gurnata wara l-ohra, ghal mewt iddisprat.

.....Effettivament, din l-imgieba passiva izda mill-iktar sadistiku tal-imputat filkonfront tal-animali li kien izomm fir-razzett in kwistjoni, hija manifestata flatrocitajiet deskritti mill-ufficjali tad-Direttorat ghat-Trattament Xieraq tal-Animali fir-rapport dwar l-ispezzjoni li huma wettqu fis-6 ta' Jannar 2020 gewwa l-imsemmi razzett..... Ma jistax ma jigix emfasizzat illi dawn l-immagini huma xokkanti, orrendi u tat-tkexkix. Huwa diffiqli jekk mhux impossibbli jitwemmen kif bniedem jista' xjentement jaghzel li jabbanduna lill-

annimali tieghu - li wara kolloxx kienu totalment dipendenti minnu għall-inqas bzonnijiet tagħhom galadarba huwa kien qafilhom fir-razzett -f'cirkostanzi bħal daww riskontrati fil-kaz in dizamina, fejn l-estremi tal-hmieg, dlam, nuqqas ta' ikel u xorb, fost ohrajn, tant holqu tbatija, dwejjaq u ugigh għall-istess annimali li dawn waslu fix-xifer tal-mewt u whud minnhom addirittura mietu. Multo magis meta ma jirrizultax illi l-imputat ma għamel ebda gwadann, qligh jew vantagg iehor evidenti mit-twettiq ta' dan ir-reat."

Sentenza ohra li ezaminat imputazzjonijiet bħal daww li għandha quddiemha din il-Qorti, hija dik mogħtija minn din il-Qorti hekk kif diversament ippreseduta, fl-ismijiet, Il-Pulizija (Spettur Bernard Charles Spiteri) vs. Noel Attard, deċiża fl-1 ta' Settembru 2020.

Ikkunsidrat;

Mill-provi mismugħa, irrizulta li mill-ispezzjonijiet li saru mill-Animal Welfare Officers, u kif ukoll mill-kwerela li saret u li giet ikkonfermata bil-gurament, illi zewgt iklieb li kienu rreġistrati fuq isem l-imputata, u li huma fil-pussess tal-istess imputata, ma kinux qed jinżammu f'kundizzjonijiet tajba. Irrizulta li l-klieb kienu qed jinżammu f'ambjent maħmuġ, u kienu qed ibatu minn ugigh, billi d-difrejn tagħhom ma kinux qed jiġu kkurati, bil-konsegwenza li ntwew 'il fuq. Dan kollu wassal biex il-klieb lanqas ma jistgħu jimxu komdi. Irrizulta wkoll mill-istess xhieda ta' wiehed mill-Animal Welfare Officers, li l-klieb kienu qed ibatu minn kundizzjoni fil-gilda minħabba l-istat li kienu qed jinżammu.

Minn spezzjoni li sussegwentement saret mill-Uffiċjal tal-Pulizija, wara li giet mitkellma l-imputata mill-istess Uffiċjal Prosekutur, irrizulta li għalkemm l-ambjenti tnaddfu, u l-kundizzjoni fil-gilda tal-klieb ma kinitx għadha tidher, id-dwiefer tal-klieb xorta wahda tħallew twal.

Il-Qorti, meta analizzat il-provi, tqies li rrizulta li dawn l-imputazzjonijiet gew ampjament ippruvati lil hinn minn kull dubju raġjonevoli.

Dwar piena, l-Artikolu 45(1) tal-istess Kap.439 jipprovdi dawn il-pieni:

(1) Kull persuna li tikser id-dispozizzjonijiet ta' dan l-Att jew ta' xi regolamenti magħmulin taħtu teħel, meta tinsab hatja:

(a) meta tinstab hatja għall-ewwel darba, multa ta' mhux anqas minn elf euro (€1,000), iżda mhux iżjed minn ħamsa u ħamsin elf euro (€55,000), jew priġunerija għal żmien mhux iżjed minn tliet snin, jew dik il-multa u priġunerija flimkien.

(b) meta tinstab hatja għat-tieni darba jew aktar, multa ta' mhux anqas minn ħamest elef euro (€5,000), iżda mhux iżjed minn tmenin elf euro (€80,000), jew priġunerija għal żmien mhux iżjed minn tliet snin, jew dik il-multa u priġunerija flimkien.

Bħala piena, din il-Qorti qieset is-sottomissjonijiet magħmula, b'mod partikolari dawk magħmula mid-difiza, u b'mod partikolari l-limitazzjonijiet u ċ-ċirkostanzi li tgħix fihom l-istess imputata.

DECIDE

Għal dawn il-motivi, wara li rat is-sub inċiżi 2, 3 u 4 tal- Artikolu 8 u Artikoli 45(1) tal- Kap. 439, l-Att dwar it-Trattament Xieraq tal-Annimali, il-Qorti ssib lill-imputata hatja tal-imputazzjonijiet kollha mressqa fil-konfront tagħha. Izda peress li l-Qorti hija tal-fehma li jissussistu ċ-ċirkostanzi meħtiega u msemmija fl-Artikolu 7(1) tal- Kapitolu 446 tal-Liġijiet ta' Malta, wara li rat, u a tenur tal-Artikolu 7 tal-Kapitolu 446 tal-Liġijiet ta' Malta, qieghda tpoġġi lill-hatja taht ordni ta' probation għal perjodu ta' sentejn mil-lum, liema ordni hija soġġetta għall-kundizzjonijiet elenkati fid-digriet mogħti illum stess, u anness ma din is-sentenza, u li jiffirma parti integrali minnha.

A tenur tal-Artikolu 7(7) tal-Kapitolu 446 tal-Liġijiet ta' Malta, il-Qorti fissret lill-hatja bi kliem ċar u li jinftiehem, l-effetti tal-ordni ta' probation annessa ma' din is-sentenza, u li f'każ li tonqos milli tikkonforma ruhha ma' din l-ordni, u dawk il-

kondizzjonijiet, u/jew f'każ li tagħmel reat ieħor tul it-terminu tal-ordni ta' probation, tista tingħata sentenza għar-reati li tagħhom instabet hatja b'din is-sentenza, nonche l-konsegwenzi li jistgħu jiġu sofferti f'każ ta' nuqqas t'adezzjoni mat-termini tal-ordni hawn fuq imsemmi.

Ai termini tal-Artikolu 7(8) tal-Kapitolu 446 tal-Ligijiet ta' Malta, il-Qorti tordna li kopja ta' din is-sentenza u tal-ordni ta' probation bid-digriet tal-lum stess, għandhom jiġu trasmessi minnufih lid-Direttur tas-Servizzi ta' Probation u Parole, sabiex jassenja Uffiċjal tal-Probation biex ikun responsabbli għas-sorveljanza ta' Maria Cassar.

Magistrat Simone Grech

Janet Calleja
Deputat Registratur